

Döyüşçü andı

Tarixin yaddaşı bəzən bir insanın cəsarəti, bir nəfərin amalına sədaqəti ilə işıqlanır. Vətən müharibəsinin od-alov içində yazılan o şərəfli səhifələrində yüzlərlə qəhrəmanın adı var. Amma elələri də oldu ki, sözləri ilə taleyini, amalını, yolunu öncədən bəyan etdi: "Tarix məndən çox danışacaq, çünki mən tarix yazmağa gəldim". Bu cümlə adı bir söz deyildi, taleyini Vətənə bağlamış bir igidin andı idi.

Teymur Osmanlı Cülyan kəndinin səssizliyindən doğulub Qarabağın azadlığı uğrunda tarix yazan bir qəhrəman oldu. Onun yaşam yolu, düşüncəsi, mübarizəsi və şəhadəti bu gün bir ömürdən çox qəhrəmanlıq hekayəsinə çevrilib.

Yalnız indinin yox, həm də gələcək nəsillərin qəhrəmanını tanıyaq. Teymur Saday oğlu Osmanlı 31 may 1995-ci ildə İsmayılının Cülyan kəndində dünyaya gəlib. 2001-2012-ci illərdə İsmayılı şəhər İ.Həsənov adına 1 sayılı tam orta məktəbdə təhsil alıb. Məktəb illərində Teymur vətənpərvərliyi, çalışqanlığı, bilik və təşkilatçılığı ilə yaşıdlarından seçilirdi. O, 2012-ci ildə məktəbi əla qiymətlərlə bitirərək Azərbaycan Dillər Universitetinin fransız dili üzrə Tərcümə fakültəsinə daxil olub. Universitet illərində də Teymur həm təhsilinə məsuliyyəti, həm də fitri istedadı ilə diqqət çəkirdi. Əlaçı tələbə olmaqla yanaşı, gitara ifaçılığı, xüsusən fransız musiqisinə olan sevgisi onu fakültədə tanınan simalardan birinə çevirmişdi.

2016-cı ildə ali məktəbi bitirən gənc elə həmin il Tərtərə hərbi xidmətə yollanır. Xidməti başa vurduqdan sonra işə Bakıda notariat ofisində baş mütəxəssis vəzifəsində çalışır. İş mühiti, kollektiv, şəhər həyatı ona yeni təcrübələr qazandırır. Gələcəyini xəyal deyil, pragmatik düşüncə ilə quran Teymur 2018-ci ildə Naxçıvan Dövlət Universitetinin Hüquq fakültəsinə qəbul olunur.

Qardaşı Samir deyir: "Teymur hərbi xidmətdən sonra dostlarına işğal altındakı torpaqlarımızdan tez-tez danışardı. Qarabağın dağlarını, meşələrini, bulaqlarını xatırladıqca təkrarlayardı: "Qarabağın hər qarışı bizim Cülyan kəndi kimi gözəldir. O torpaqların işğalda qalması hər bir azərbaycanlı üçün utanıdır. Biz ərazilərimizi mütləq azad etməliyik".

Vətən sevgisi ilə yaşayan Teymur 2020-ci il sentyabrın 27-də Prezident İlham Əliyevin müharibə ilə bağlı xalqa müraciətini eşidən kimi könüllü döyüşə yollanır, Talış-Suqovuşan istiqamətində gedən ağır döyüşlərdə iştirak edir. illərlə həmin bölgədə istehkamlar quran düşmən ciddi müqavimət göstərsə də, Azərbaycan əsgəri hər addımda düşməne öz iradəsini, Vətənə sədaqətini sübut edirdi. Oktyabrın 3-də mərmir partlayışı Teymurun arzu dolu qəlbini susdurdu. Qardaşı Samir o günləri belə xatırlayır: "Teymur-



la son danışığımız oktyabrın 2-də olmuşdu. Döyüşlərdən danışmazdı ki, ata-anam narahat olmasın. Soruşanda bir cavabı vardı: "Narahat olmayın, hər şey yaxşı olacaq". Sonra əlaqə kəsildi, biz elə bildik telefona icazə vermirlər. Qardaşımın şəhid xəbərini çox sonradan aldım".

Teymurun nəşi bir də həmin ərazilərin işğaldan azad edilməsindən sonra götürülərək oktyabrın 17-də doğulduğu Cülyan kəndində torpağa tapşırılıb. Teymur o kənddən Vətən uğrunda canından keçən ilk şəhiddir.

Samir Osmanlı sözünə davam edir: "Teymur həmişə deyirdi ki, torpaqlarımız azad olunacaq. Qürur duyuram ki, 30 il işğal altında qalan Vətən torpaqlarının azad edilməsində onun da payı var. Bu gün o torpaqlar abadlaşır, cənnətə dönür. Təəssüf ki, şəhidlərimiz bunun sevincini görə bilmədilər".

Torpaqlarımızın ərazi bütövlüyünün bərpası uğrunda göstərdiyi qəhrəmanlığa görə Teymur Osmanlı ölümündən sonra "Vətən uğrunda", "Cəsur döyüşçü", "Suqovuşanın azad edilməsi uğrunda" və "Xocavəndin azad edilməsi uğrunda" medalları ilə təltif edilib.

Şəhidin şəxsi əşyaları arasında tapılan bir məktubda belə yazılıb: "Tarix məndən çox danışacaq, çünki mən tarix yazmağa gəldim". Bu sözlər bir gəncin içindəki böyük amalın, Vətən sevgisinin son nəfəsinə qədər necə alov kimi yandığının sübutudur.

2020-ci il sentyabrın 27-də başlayan Vətən müharibəsi Azərbaycan xalqının qürur, şərəf və birlik tarixini yazdı. illər, əsrlər keçəcək, gələcək nəsillər bu torpaqda azad, bütöv, suveren Azərbaycan bayrağı dalğalansın deyər canından keçən Teymur Osmanlı kimi qəhrəmanların adını hər zaman ehtiramla anacaqlar. Teymur Osmanlının yolu Vətənə bəxş edilmiş bütöv bir şərəf yoludur. Onun şəhadəti təkcə bir ailənin yox, bütün Azərbaycan xalqının qəlbində əbədi yanacaq bir işıqdır. Bu gün azad edilən torpaqlarımızda tikilən hər bir məktəb, qurulan hər bir ev, çəkilən hər bir yol Teymur kimi oğulların qanı ilə möhürlənmiş böyük Zəfərin davamıdır.

E.QƏNİYEV,
"Azərbaycan"